

विधान सभा सचिवालय, मध्यप्रदेश

समाचार

विधान सभा की समितियां तंत्र को लोक के प्रति उत्तरदायी बनाने का सशक्त माध्यम : श्री रोहाणी

विधान सभा की समितियों की संयुक्त बैठक संपन्न

भोपाल: 3 मई, 2010

विधान सभा अध्यक्ष श्री ईश्वरदास रोहाणी ने कहा है कि विधान सभा की समितियां तंत्र को लोक के प्रति उत्तरदायी बनाने का सशक्त माध्यम हैं। श्री रोहाणी आज विधान सभा के सभागार में विधान सभा की वर्ष 2010-2011 के लिए गठित समितियों की प्रथम संयुक्त बैठक को संबोधित कर रहे थे।

श्री रोहाणी ने कहा कि विधान सभा सदस्यों को एक प्रमाणित और समृद्ध संसदीय तंत्र विरासत में प्राप्त हुआ है। विधान सभा की समितियां इस तंत्र का सबसे कारगर अस्त्र हैं। समिति सदस्यों को चाहिये कि वे विधायिका को सुदृढ़ और कारगर बनाने में दृढ़ इच्छाशक्ति का परिचय देकर कार्यपालिका की खामियों को चिन्हित कर उन्हें दूर करवाने का कार्य करें। श्री रोहाणी के अनुसार इसके लिए जरूरी होगा कि समिति सदस्य जन प्रतिनिधि के रूप में अपने क्षेत्रीय दायित्वों के निर्वहन और समिति सदस्य रूपी विधायी कार्यों में तालमेल बैठायें।

श्री रोहाणी ने समिति सदस्यों से अनुरोध किया कि वे अपने कार्यकाल में निर्धारित समय सारिणी में कार्यों की पूर्णता सुनिश्चित करें। उन्होंने कहा कि समितियां अपनी बैठकों में कार्यपालिका के अधिकारियों की उपस्थिति भी सुनिश्चित करें जिससे उनके गठन का उद्देश्य सार्थक हो।

विधान सभा अध्यक्ष ने कहा कि जन - धन एवं कार्यपालिका पर संसदीय नियंत्रण स्थापित करने में विधायिका द्वारा गठित वित्तीय एवं अन्य महत्वपूर्ण समितियों की अहम भूमिका है। इन समितियों के माध्यम से प्रदेश की सामाजिक पृष्ठभूमि में राजकोष के समुचित उपयोग पर विधायिका द्वारा न सिर्फ नियंत्रण और निगरानी रखी जाती है वरन् प्रदेश के विकास को दिशा और मार्गदर्शन प्रदान करने की महती भूमिका का निर्वाह भी किया जाता है। उन्होंने आशा व्यक्त की कि समितियां अपने दायित्वों के निर्वहन में सफल होंगी।

इसके पूर्व बैठक को लोक लेखा समिति के सभापति डॉ. गोविन्द सिंह, प्राक्कलन समिति के सभापति श्री ओमप्रकाश वीरेन्द्र कुमार सकलेचा, सरकारी उपक्रमों संबंधी समिति के सभापति श्री केदारनाथ शुक्ल, अनुसूचित जाति, अनुसूचित जनजाति तथा पिछड़े वर्ग के कल्याण संबंधी समिति के सभापति श्री जुगुल किशोर बागरी, विशेषाधिकार समिति के सभापति श्री गिरीश गौतम ने भी संबोधित किया। विधान सभा उपाध्यक्ष श्री हरवंश सिंह द्वारा आभार व्यक्त किया गया।

प्रारंभ में विधान सभा के प्रमुख सचिव डॉ. ए. के. पयासी ने विधायिका और कार्यपालिका के अंतर्गत विधान सभा की समितियों की भूमिका और दायित्व पर प्रकाश डाला। डॉ. पयासी ने विधान सभा अध्यक्ष, उपाध्यक्ष और समिति के सभापतियों का स्वागत किया।

बैठक में समितियों के सदस्यगण, विधायकगण और समितियों से संबंधित विधान सभा सचिवालय के अधिकारी व कर्मचारी उपस्थित थे।

(मुकेश मिश्रा)

जनसंपर्क अधिकारी